



Press Release

PR211752

24.09.2021

STQARRIJA MILL-UFFIĊĊJU TAL-ISPEAKER

100 sena anniversarju tal-Parlament Malti – Il-komunitajiet tagħna, post fejn il-bniedem jisseddaq – X'shem kellu u jista' jkollu l-Parlament f'dan ir-rigward?

Il-Parlament laqa' taħdita fost numru ta' akkademiċi u l-Ispeaker Anġlu Farrugia dwar is-sehem li kellu u li jista' jkollu l-Parlament sabiex il-komunitajiet tagħna jkunu l-post li fih dawn ikunu jistgħu jisseddqu. Din l-attività giet organizzata mill-Uffiċċju tal-Ispeaker fil-qafas ta' ċelebrazzjonijiet tal-Parlament Malti li jfakkru l-100 sena anniversarju mit-twaqqif tal-Parlament Malti kif nafuh illum.

Is-simpożju kien immexxi mill-Professor Andrew Azzopardi u fih ħadu sehem l-Ispeaker Anġlu Farrugia, il-Prof. Ray Mangion, Dr Marie Briguglio u Dr Mario Thomas Vassallo.

Fid-diskors tal-ftuħ tiegħu l-Ispeaker Anġlu Farrugia għamel referenza għall-mixja demokratika tal-pajjiż, li wiehed mill-mument ewlenin tagħha kien proprju l-għotja tal-Kostituzzjoni tas-Self-Government fl-1921, ftit snin biss wara l-inċidenti koroh tas-Sette Giugno 1919. Huwa tkellem ukoll dwar kif il-Parlament maż-żmien evolva sabiex ikun istituzzjoni dejjem aktar miftuħa u trasparenti fil-hidma tagħha, u saħaq li dan għandu jkun ikkumplimentat b'agir dinjituż mill-membri parlamentari u wkoll minn rappurtaġġ ġust u korrett mill-media.

Il-Prof. Andrew Azzopardi fetaħ id-diskussjoni bi ħsibijiet dwar ir-relazzjoni bejn il-poplu u l-politika, u argumenta dwar il-bżonn li l-poplu mhux biss jingħata vuċi dejjem aktar b'saħħitha, imma aktar importanti minn hekk illi din il-vuċi tingħata widen.

Dr Marie Briguglio tkellmet dwar il-kuncett tal-'post' fejn jiltaqgħu l-komunitajiet u l-bżonn li l-ambjent fiżiku li jinsabu fih ikun wiehed li jirrispetta l-ġid komuni, u li dan għandu dejjem jisboq il-ġid privat. Fil-preżentazzjoni tagħha hija ffukat fuq l-element ta' 'post' u semmiet il-bankini ta' pajjiżna bħala l-post li dwaru l-Parlament jista' jgħaddi aktar legiżlazzjoni u jiżgura l-infurzar għall-ġid tal-komunitajiet tagħna.

Dr Mario Thomas Vassallo tkellem dwar kif il-każini tal-banda kienu strumentali, anke 100 sena ilu, sabiex il-komunitajiet ikollhom sehem fit-tmexxija fil-komunità immedjata tagħhom, iservu ta' lok għall-attivizmu politiku, u jsostnu l-iżvilupp tas-sens ċiviku tal-poplu.

Il-Prof. Ray Mangion tkellem dwar il-bżonn li s-sedqa fil-poplu twassal għall-għaqda, u għalhekk enfassizza r-rwol li għandu l-Parlament li jgħaqqad il-poplu. Huwa tkellem ukoll dwar il-bżonn li jsiru emendi legiżlattivi u kostituzzjonali sabiex l-imġiba ta' persuni fil-hajja pubblika tkun waħda dejjem aktar denja. Huwa argumenta wkoll li l-ambjent u l-ġurnalizmu għandhom isibu posthom fil-Kostituzzjoni ta' Malta.

Fi tmiem it-taħdita saret it-tnedija tal-munita k commemorativa li nħarget mill-Bank Ċentrali ta' Malti flimkien mal-Parlament ta' Malta biex jifakkar iċ-Ċentenarju mill-Għoti tal-Kostituzzjoni tas-Self-Government fl-1921. Il-Gvernatur tal-Bank Ċentrali, il-Prof. Edward Scicluna, ippreżenta din il-munita lill-Ispeaker Anġlu Farrugia u f'diskors qasir ta' ħarsa ġenerali lejn il-muniti maħruġa mill-Bank Ċentrali ta' Malta sa mill-1972 li jfakkru żviluppi Kostituzzjonali Maltin li raw lil Malta tiżviluppa minn fortizza-kolonja Inġliża għal nazzjon sovran.

Bħala ġest ta' ringrazzjament lill-mistiedna, l-Ispeaker ippreżenta munita lill-akkademiċi li kkontribwixxew għat-taħdita li nżammet aktar kmieni.